

आकार र अभिप्राय

विश्वमा आकारमा अन्धोपन देखिंदैन। काकतालीको मात्रा केही देखिए तापनि भित्रभित्र सूक्ष्म चैतन्यका अविश्लेष्य क्रियाहरूको प्रभाव पाइन्छ। हामी जति अचानक भन्छौं त्यसमा पनि अशेष नियमहरूको सूक्ष्मता भएजस्तो विदित हुन्छ। यसकारण हामी अन्धो प्रकृतिमा निर्भर रहन सक्तौं। सूक्ष्मातिसूक्ष्ममा चमत्कारी होश राख्ने कोही मानव-चैतन्य काम गरिरहेको स्पष्ट भल्कन्छ। यसैले रस्किनसाहबले भनेथे- 'एउटा मकै उम्रेको हेर! त्यहीँ संसारका ज्ञान छन्।'।

माथि बताइएको दृष्टान्तमा हामीले चित्रात्मक कल्पना लगायौं भने हामीलाई यो चैतन्यको क्रिया स्पष्ट भल्कन्छ। मकैको चाउरे- चाउरे सेतो आँखले पहेंलो दानाभित्र बोट पहिले नै सूक्ष्माकारित रहेको थियो। त्यहाँ हाँगा हाल्ने, जरा फैलाउने, रस सोस्ने, तेज र पोषहरू मिलाउने, संचालन गर्ने, व्यायाम लिने, बीज संरक्षण गर्ने विकासी भावहरू प्राथमिक अवस्थामा केन्द्रीभूत थिए, अस्पष्ट र अस्फुटको राज्यमा। जब माटो तयार पारेर त्यो दाना रोपियो, त्यसका अव्यक्त भावनाहरू स्थान पाएर आत्मविस्तारक सिर्जनामा प्राकृतिक फैलाहटको प्रेरणा पाउन लागे। त्यसका परमाणुहरूमा जो चमत्कार गुप्त थियो, सो रहस्यको अँधेरीबाट स्पष्ट हुन र व्यक्त हुन लाग्यो। के उसलाई थाहा थियो कि जरा तलतिर हाल्नुपर्छ र सोभो तल मात्र होइन तर पार्श्वविस्तारमा? के उसलाई थाहा थियो कि माटाका साना गिर्खाहरू धुलाउनु र तिनबाट खनिज र अरू पोष निकास्नुपर्दछ? बढतीमुताबिक टाँस्सिने, पक्डिने र फैलिने क्रियाहरूको हिसाबी जरूरत बढ्दै जान्छ भन्ने के ऊ पहिले नै थाहा पाउँथ्यो? के उसलाई याद थियो कि वर्षाले खनिज पदार्थका पोषणहरू घोलको रूपमा प्राप्य बनाउँछ र त्यसका निमित्त नलीहरूको जरूरत पर्दछ? के

उसले ओसजन नक्तजन सूक्ष्म क्रियाहरूको अध्ययन गरिसकेको थियो? के उसलाई घामको आवश्यकता पहिले नै विदित थियो? किनकि उ बेभूल सहज बुद्धिले माथितिर टुसाएर निस्कन्छ र हावाको राज्यमा आनन्दसँग सिसिराउँछ? के उसलाई यो पनि विदित थियो कि टुसाउन र सपना देख्नुका समयका बीचमा केही आफूभिन्नबाटै खाना निकालेर उठ्न र उज्यालो देख्नुको आत्मबल लिनुपर्छ? र हेर! पहिले यसो घुमिएर उठ्दछ मानौं हावाका भोक्काहरूले फाटिहाल्ला। तब सुस्त-सुस्त पत्रिंदै बाँडिदै हावामा शिशु व्यायाम लिंदै बढ्दछ। जति बढ्दै जान्छ उति डाँठ पनि दहिंदै जान्छ मानौं आत्मविकासको हरहमेशा तौल राखिरहेछ। विकासका क्रमहरूमा आँखिन्छ र डाँठ दुर्बल होला भन्ने त्रास फलको आशा साथसाथै बढ्दै रहेको देखिन्छ। उसलाई यादै छ कि हातहरू फैलाएर हल्लाउनुपर्दछ नत्र पाचनक्रियामा गडबड पर्न सम्भव हुन्छ। त्यो हरियो रङ कहाँबाट आयो? त्यसमा पनि मधुर अभिप्राय छ— हाम्रो आँखाका निमित्त र संशोषणात्मक क्रियाहरूका निमित्त। अनि यो सूर्यका किरणले पोषिएको खेलाडी शिशु मृदुल र कठोरको त्यत्ति मात्रामा काँट राख्छ, जत्तिले विकास उचित किसिमको हुन्छ। यता पातहरू बढ्दैछन्, उता टुसा पलाउँदैछन्। उचित समयमा काम नलाग्ने पातहरू भर्छन् र नवीन पत्तीहरू फैलिएर काम दिंदै जान्छन्, यसलाई समयको होश छ, खुम्विने फैलिने बखतहरू छन्। यो खेल्दछ, जीवनको आनन्द हरएक नसामा राख्छ। ऋतुको पहिचान, परिस्थितिको होश यसमा पूरा तवरले रहेको विदित हुन्छ। त्यो जीवनको अङ्कुर कहाँबाट निस्क्यो, जो यसरी हावामा सर्सराउँछ? मानौं सूर्य र पृथ्वीले रहस्यमा केही-केही वार्ता गरिसकेका थिए। हामी त्यसलाई फेला पार्दैनौं। यसमा संचालन छ; शोषण छ, पाचन छ, नसाहरूमा स्पर्शिता छ र समयको प्रभाव छ, विकासी बुद्धि छ, उज्यालो छेकिए बाझिएर घामतिर फैलिन खोज्दछ। यसलाई योग्यको अतिजीविता याद छ र यो जीवनको सपना सानो दानामा सुतेको थियो। मानौं त्यसलाई याद थियो कि विशालले विश्व बनाएर स्थिति दिएको छ जहाँ यसलाई विश्वाऽस्वादक जीवनानन्द मिल्न सक्थ्यो। त्यही आशामा यो जीवनको अङ्कुर पालन गरेर बसेको थियो। मानौं सानो वासना जस्तो भएर समय पखिँरहेको थियो। हेर, अब यसका पातहरूमा पनि अभिप्राय भल्किन्छ किनकि त्यसको धारिलोपनमा संरक्षक भाव स्पष्ट हुन्छ। त्यसको खस्रोपनामा

कीराहरूसँगको लडाइँ छ; लम्बे लर्कादार लच्काइमा पकड र प्यासको मधुर प्रतिभा भल्कन्छ। अनि प्रौढावस्थामा यो पनि जुँघा हाल्दछ, जसको कोमलता वयः सांकेतिक हुन्छ, मानौं प्रकृतिले यही मानव-अनुकरण गरेर देखाइरहिछिन् र मानौं फल नपाक्दै मनुष्य भुक्किएलान् भनेर आत्मसंरक्षणका निमित्त इशाराको रूपमा राखिएको छ। बीउ पकाउनु बोटको मुख्य अभिप्राय थियो र यसले अनेक लडाइँ, अनेक खोज गरेर सफलता हासिल गरिरहेछ। कहाँबाट आए ती साना हाँस्दा दानाहरू माउ बीउको प्रार्थामक सादृश्यमा? सदृशले सदृश फलाउँछ। पूर्णबाट पूर्ण निस्किरहेछ। कुन दूध पिए ती बच्चाहरूले? मानौं पृथ्वीमाता स्तनबाट सबैका आँखा छलेर हेर्न हुँदैन जब मकै पाक्यो जुँघा कल्सेंदो खैरो भएर जरियो, बस। बोटको मूल अभिप्राय खतम भयो। जराहरूले पोषण लिन छोड्दछन्। पातहरू थाकेका हात भैं ओइलिन थाल्छन्, बोट सुत्छछ, संसारमा आफ्नो अभिप्राय सिद्ध भएको जीव भैं मिताहारी बन्दै जीवनको पकड खुकुलो पाउँ जान्छ। अब आगामी ऋतुका शिशुहरूलाई पोषण गर्नलाई मात्र उसको काम बाँकी छ र वृद्धावस्थाको प्राकृतिक वैराग्य भल्काउने बोट माटोमा लडेर पञ्चमहाभूतमा मिल्दछ र पृथ्वीको नवपोषणात्मक शक्ति बढाइदिन्छ। यहाँ एक जीवन र यसका अनुभवहरू छन्।

कुनै बान्की कुनै रेखा बेमतलबका छैनन्। जराको रातो जालदेखि पातको धारिलोपनासम्म अभिप्राय छ। हरएक भुकाउमा माने छ, हरएक ढङ्ग र चालमा मतलब छ। त्यहाँ म थाहा पाउँछु कि जीवननेर अभिप्राय रहनेछ। क्षण-क्षणमा वृद्धि र चालहरू अध्ययन गर्दै बसे मलाई साधुका दौलत र वैज्ञानिकका चमत्कारहरू त्यहीं भल्कन्थे! यसमा बठ्याइँ छन् पत्रचातुरीहरू! मेरो आँखा मोटामोटी करा मात्रै देख्छछन्। म राम्ररी बोलाउँ त शायद बोलि पनि हाल्दो हो कि!

त्यस्तै फूलहरूको रङ्गमा अभिप्राय छ। तिनीहरू ठाँट पार्दछन्। जस्तो स्त्रीजातिहरू बैसमा ठाँट पार्ने स्वाभाविक प्रवृत्ति देखाउँछन्। मौरी बोलाउँछन् र भाले-पोथी केशर मिलाएर सिर्जना गर्दछन्। तिनका आकारमा सौन्दर्य छ। त्यो देख्दा हामी कलाकारको

स्पष्ट संकेत पाउँछौं। हाम्रो मानव-कलाले त्यति पैदा गर्न सकेको छैन। रस्किन्साहबको भनाइमा त्यहाँ दिव्य सौन्दर्य, दिव्य हिसाब र दिव्य मिलाप या संगति छ।

हरेक आकारमा अभिप्राय भल्किंदा हामी संसारलाई अन्धो शून्यता भन्न सक्तौनौं। परिवर्तनका क्रमहरूको पर्दामा दिव्य चित्रकारी, दिव्य रेखाहरू र रङ्गहरू थपिरहेकै छ। आकारहरू आभासित बन्दछन्, बिलाउँछन्। तर हरेकमा दिव्य प्रतिभा भल्केकै देखिन्छ।

पृथ्वीको गोल आकार, आकाशको रूप, ताराहरूको बनौट सबमा कला पाइन्छ। पृथ्वीको गोलाइले दिन-रात ऋतुसञ्चालनको महिमा राख्छ, राम्रो समय र देशको नाम-विभाग सजिलो हुनजान्छ। आकाशको गोलाइमा हामी ईश्वरको दिव्य स्थितिको गोलाइ देख्छौं, जसमा सब चीज ठेगानसँग राखिएको छ। यसको ठूलो गोलामा साना वर्तुलाकृति रूपमा पूर्णका साना पूर्ण भैं ताराहरू भल्किन्छन्।

शोपन्हारसाहेबको दर्शनमा सारा इच्छाशक्तिकै विकास र तारतम्यको रूपमा संसार दर्शाइएको छ। आकृति केवल इच्छाको विकास हो। रेखाहरू सब अभिप्रायबाट अङ्कित भएका जस्ता विदित हुन्छन्। व्यक्तिमा आभ्यन्तरिक इच्छाहरू रूपमा प्रकाशित हुन्छन् र विश्वमा समष्टिरूप दिव्य इच्छाशक्तिका बनोटहरू जस्ता देखिन्छन्। आँखाको खोपिल्टोमा संरक्षणार्थ अभिप्राय छ। जिभ्रोका गिर्खाहरूमा आस्वादनात्मक चमत्कारहरूका सूक्ष्म कला पाइन्छन्। चेहरामा मन भल्किन्छ। फियोको बनोटमा समरभूमिको तयारी छ, माछालाई पानीभित्र सास फेर्न आकार दिइयो, हात्तीको आकारले सूचना दिन्छ कि उसको बुद्धिमा खालि ठूलो हुनु नै सर्वविजयिता रहेछ। परिस्थिति र जीवनका भागहरूले इच्छाको विकास गर्दछन् र हाम्रा इच्छाहरू सुन्दर र सूक्ष्मतिर विकासिनु सभ्यता हो।

विश्वमा आकृति र अभिप्राय साथसाथ देखिन्छन् र अभिप्रायकै खँदिलो भौतिक रेखालाई हामी आकारको रूपमा देख्छौं। मलाई बराबर वस्तुहरू खँदिला छैनन् कि भनेर छाम्न मन लाग्दछ; किनकि संसार खालि विश्वनिर्माण-कर्ताको कल्पनारेखा जस्तो विदित हुन्छ। यहाँ खालि सपना, भावना र इच्छाका खँदिलापनहरू मात्र छन्। परमाणुहरू पनि

खालि कम्पनका संख्यामा र ढङ्गमा आकारित भएका जस्ता विदित हुन्छन्! दिव्य इच्छाका लहरहरू नै अङ्कित हुँदा संसारमा वस्तुहरू खँदिला भएजस्तो हाम्रो भित्री चेतले दर्शाउँछ। यो संसार काकताली होइन, अभिप्रायशील विकासशील आकार हो। बाह्य रूपहरू आभ्यन्तरिक कल्पनातत्त्वहरूका खँदिला प्रदर्शन मात्र हुन् कि भन्ने हामीलाई लाग्दछ। संसारको खँदिलोपन खालि इन्द्रियाभासी छ र पाषाणको कठोरता केवल इन्द्रियसम्पन्नका स्पर्शलाई मात्रै हो। हामी संसारत्याग गर्ने बेलामा सब इन्द्रियग्राहित्व हराएर सपना छोडेभैं चेत पाउँदछौं। संसार सपना हो, तर दिव्य सपना हो, र इन्द्रियहरूका विषयमा हाम्रा सम्बन्धात्मक चेतहरूमा अखँदिलो इत्यादिका भावना आउँदछन्।

जहाँ जडको स्वतः क्रिया छैन त्यहाँ जड स्वयं आकृति पाउनै सक्तैन, किनकि चिदाभासको क्रियाशीलता नपाई उसमा परिवर्तनशीलतासम्म पनि हुँदैन। हरेक आकृतिलाई चेतनशील अभिप्रायको आवश्यकता छ। एकबाजि शून्य थियो भन्ने हरएक धर्मको विश्वास छ, परमेश्वरले बनाएको जगत्मा इच्छा-लहरहरू नै अभिप्रायणील आकारमा व्यक्त हुँदै खँदिलो भएको जस्तो लाग्छ। विश्वपदार्थ के थियो; परमेश्वरको काल्पनिक चित्ररेखा रङ्ग कि कुनै ईश्वरभिन्न वस्तु? जो आकारिएको थिएन तर इच्छाले अङ्कित हुँदै उपस्थित विश्वको रूपमा उद्घाटित भयो। यस कुरामा हामी आफ्नो कल्पना फैलाउन सक्तछौं।